

# Şuşada Türk dünyası tədqiqatçı və arxeoloqlarının I toplantısı

**Türk Akademiyası və Azərbaycan Milli Elmlər Akademiyasının Arxeologiya və Antropologiya İnstitutunun birgə təşkilatçılığı Şuşada Türk Dünyası Tədqiqat İnstitutları və Arxeologiya Mərkəzləri Birliyinin ilk toplantısı keçirilib.**

Azərbaycan, Türkiyə, Qazaxıstan, Qırğızıstan, Monqolustan, Macarıstan, Özbəkistan və Tatarıstanın tanınmış elmi-tədqiqat mərkəzlərinin nümayəndələrinin iştirak etdiyi məclisdə Türk Akademiyasının prezidenti Şahin Mustafayev toplantının Azərbaycanın tarixi mədəniyyət mərkəzlərindən biri olan Şuşa şəhərində keçirilməsinin rəmzi mənə daşdığını vurğulayıb. O, müasir dünya elminin çağırışlarına uyğun Türk dünyası arxeologiyasının qarşısında duran fəaliyyət istiqamətləri barədə konsepsiyanın əsas tezislərini açıqlayaraq bildirib ki, ARICA-nın məqsədi əməkdaşlığı təşviq etmək, birgə tədqiqatlar, ekspedisiyalar həyata keçirmək, mütəxəssislər hazırlamaq və elmi ədəbiyyat nəşr etməkdir.

AMEA Arxeologiya və Antropologiya İnstitutunun direktoru Fərhad Quliyev işğaldan azad edilmiş Azərbaycan torpaqlarında aparılan bərpa və quruculuq işləri



kontekstində arxeoloqların üzərinə düşən vəzifələrdən danışib. Sonra tədbir iştirakçıları “Türk-islam irsinin tədqiqatları” və “Türk xalqlarının Avrasiyada mədəni təsirləri” mövzuları üzrə sessiyalarda təqdimatlarla çıxış ediblər.

Məclisin ilkin nəticəsi Türk Dünyası Tədqiqat İnstitutları və Arxeologiya Mərkəzləri Birliyinin yaradılması olub. Toplantının qətnaməsində Türk dünyasının arxeoloji irsinin araşdırılmasında qarşılıqlı əməkdaşlığın istiqamətləri öz əksini tapıb.

XQ